

20231021936

ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 45 став (3) од Законот за земјоделство и рурален развој („Службен весник на Република Македонија“ бр. 49/10, 53/11, 126/12, 15/13, 69/13, 106/13, 177/14, 25/15, 73/15, 83/15, 154/15, 11/16, 53/16, 120/16, 163/16, 74/17, 83/18, 27/19 и „Службен весник на Република Северна Македонија“ бр. 152/19, 244/19, 275/19, 110/21, 123/22 и 65/23), а во врска со член 32 од Законот за извршување на Буџетот на Република Северна Македонија за 2023 година („Службен весник на Република Северна Македонија“ бр. 282/22), Владата на Република Северна Македонија, на седницата, одржана на 16 мај 2023 година, донесе

ПРОГРАМА ЗА ПОТТИКНУВАЊЕ НА ПОТРОШУВАЧКА НА СВЕЖО ОВОШЈЕ ЗА 2023 ГОДИНА

I

1) Со оваа програма ќе се реализираат мерки за финансиска поддршка во земјоделството за поттикнување на потрошувачката на свежо овошје произведено во 2023 година во Република Северна Македонија.

2) Средствата за реализација на оваа програма во износ од 40.000.000,00 денари обезбедени согласно Буџетот на Република Северна Македонија за 2023 година („Службен весник на Република Северна Македонија“ бр. 282/22), раздел 140.04 – Агенција за финансиска поддршка во земјоделството и руралниот развој (во натамошниот текст: Агенцијата), Потпрограма 22 – Поттикнување на потрошувачка на свежо овошје, млеко и млечни производи, ставка 464 – Разни трансфери ќе се користи за:

Број на мерка	Име на мерката	Вкупен износ на мерката во денари
1.	Финансиска поддршка за откуп, пакување и дистрибуција на свежо овошје	40.000.000,00
Вкупно		40.000.000,00

II

Средствата од делот I став (2) од табелата мерка 1. „Откуп, пакување и дистрибуција на свежо овошје“, во износ од 40.000.000,00 денари се наменети за реализација на:

Код на подмерка	Име на подмерка	Корисници на подмерката и висина на финансиска поддршка
1.1.	Финансиска поддршка за откуп, дистрибуција и пакување на кајсии, праски, сливи, круши и јаболки од реколта 2023 година произведени во Република Северна Македонија	1. Корисници на оваа подмерка се регистрираните откупувачи кои извршиле откуп, дистрибуција и пакување на кајсии, праски, сливи, круши и јаболки од реколта 2023 година произведени во Република Северна Македонија и: - откупот на кајсии, праски, сливи, круши и јаболки го извршиле за производи од овошје од прва класа кое

		<p>ги исполнува општите пазарни стандарди за квалитет на свежо овошје согласно членот 38 од Законот за квалитетот на земјоделските производи и специфичните пазарни стандарди за квалитет на свежо овошје согласно Правилникот за минимални стандарди за квалитет на овошје и зеленчук, наменети за преработка и специфични пазарни стандарди за квалитет на свежо овошје и зеленчук наменети за конзумација (*), и тоа најмалку 90.000 кг. кајсии, 175.500 кг. праски, 168.000 кг. сливи, 74.000 кг. круши, 370.000 кг. јаболки, по регистриран откупувач;</p> <p>-пакувањето на кајсиите, праските, сливите, крушите и јаболките го извршиле, согласно Законот за квалитетот на земјоделските производи и</p> <p>- ги дистрибуирале откупените и спакувани кајсии, праски, сливи, круши и јаболки до јавните установи за деца од предшколска возраст во Република Северна Македонија најдоцна до 15 декември 2023 година.</p> <p>2. Висината на финансиската поддршка изнесува 40.000.000,00 денари со вклучен ДДВ.</p>
--	--	---

III

(1) Финансиската поддршка од дел II подмерка 1.1 „Финансиска поддршка за откуп, дистрибуција и пакување на кајсии, праски, сливи, круши и јаболки од реколта 2023 година произведени во Република Северна Македонија“ ќе се врши врз основа на доставени документи за извршен откуп, пакување и дистрибуција, по претходно спроведена постапка за јавна набавка, од страна на Агенцијата.

(2) Стандардите кои треба да ги исполнуваат откупените кајсии, праски, сливи, круши и јаболки, како и условите кои треба да ги исполнува регистрираниот откупувач за да може да врши откуп, пакување и дистрибуција, начинот на дистрибуција и пакувањето на кајсии, праски, сливи, круши и јаболки, и за колкав број на деца во јавни установи за деца од предучилишна возраст во Република Северна Македонија, се предмет на јавната набавка од ставот (1) на овој дел.

(3) Агенцијата спроведува постапка за јавна набавка на регистриран откупувач кој ќе врши откуп, пакување и дистрибуција на кајсии, праски, сливи, круши и јаболки на јавни установи за деца од предучилишна возраст во Република Северна Македонија, согласно со Законот за јавните набавки (*), најдоцна до 20 мај 2023 година.

(4) Избраниот регистриран откупувач во постапката за јавна набавка доставува банкарска гаранција од 15% од вредноста на јавната набавка, со цел квалитетно и навремено исполнување на договорот.

(5) Агенцијата ја спроведува постапката за јавната набавка од ставот (2) на овој дел врз основа на податоците за бројот на деца во јавни установи за деца од предучилишнавозраст како крајни корисници на откупените, пакувани и дистрибуирани кајсии, праски, сливи, круши и јаболки по јавни установи за деца од предучилишна возраст, преку листата на јавни установи за деца од предучилишна возраст во Република Северна Македонија доставена од Министерството за труд и социјална политика, преку Министерството за земјоделство, шумарство и водостопанство.

(6) Избраниот регистриран откупувач на сопствен трошок го врши доделувањето, пакувањето и дистрибуцијата на откупените кајсии, праска, слива, круша и јаболки до јавните установи за деца од предучилишна возраст во Република Северна Македонија и за истото не им наплаќа надоместок.

(7) Доставената количина на предадените откупени кајсии, праски, сливи, круши и јаболки во јавните установи за деца од предучилишна возраст во Република Северна Македонија соодветна на бројот на деца во секоја јавна установа за деца од предучилишна возраст, се потврдува од страна на овластено лице од одговорно лице на јавната установа за деца од предучилишна возраст.

(8) Податоците за потврдената примена количина од ставот (7) на овој дел и податоците за количината, квалитетот и цената на откупените кајсии, праски, сливи, круши и јаболки од секое земјоделско стопанство се доставуваат до Агенцијата од страна на избраниот регистриран откупувач во рок од седум дена од приемот.

(9) Исплатата на средствата за подмерката 1.1 од дел II од оваа програма ја врши Агенцијата врз основа на решение за исплата, најдоцна до 25 декември 2023 година.

IV

Агенцијата заклучно со 31 декември 2023 година доставува до Владата на Република Северна Македонија извештај со финансиски показатели за реализација на оваа програма.

V

Оваа програма влегува во сила со денот на објавувањето во „Службен весник на Република Северна Македонија“.

Бр. 41-4549/6
16 мај 2023 година
Скопје

Прв заменик на претседателот
на Владата на Република
Северна Македонија,
д-р **Artan Grubi**, с.р.